



కథలోంచి కథ -కె.వరలక్ష్మి



ఆశాజీవులు కథ గురించి

1972లో నేను స్కూలు ప్రారంభించాను, నాలుగేళ్ళ మా అబ్బాయితో కలిపి ఏడుగురు పిల్లల్లో ప్రారంభించినప్పటి నా ధ్యేయం నా ముగ్గురు పిల్లలకీ లోటులేకుండా తిండి, బట్ట సమకూర్చుకోవాలనే, కాని, నాలుగైదు నెలలు గడిచేసరికి మంచి ప్రాథమిక విద్యను అన్ని వర్గాల పిల్లలకీ అందుబాటులోకి తేవడం ముఖ్యమని అర్థమైంది. అందుకే ప్రారంభంలో మొదలుపెట్టిన పదిరూపాయల ఫీజును పొతికేళ్ళైనా మార్చలేదు. కూలి జనాల పిల్లలకీ పుస్తకాలు, యూనిఫామ్స్ ఇచ్చి ఉచితంగా విద్య నేర్పాను. పుట్టిన ఊరి రుణం తీర్చుకునేందుకు అది నా బాధ్యతగా అనుకున్నాను.

1980నాటికి మా ఊరికి టెలిఫోన్ ఎక్స్చేంజ్ వచ్చింది. ఆర్థికంగా వెసులుబాటు ఉన్నవాళ్ళ ఇళ్ళల్లో లాండ్లైన్ ఫోన్లు వెలిసాయి. అక్కడ పనిచేసే ఇంజనీర్ల పిల్లలు మొదలు కేజువల్ లేబర్ పిల్లలవరకు మా స్కూల్లోనే చదివేవారు. అలాంటి కేజువల్ లేబర్ కథే ఇది.

ఈ కథలోని రాంబాబు వాళ్ళ పిల్లవాడినైతే జాయిన్ చేసాడు కాని, ఏనెలా సక్రమంగా ఫీజు కట్టలేకపోయాడు. టెంపరరీ జాబ్ కావడం వల్ల నికరమైన ఆదాయం ఉండేదికాదు. పనిచేసిన రోజులకి రోజుకి పదకొండు రూపాయల అరవై పైసలకూలి వచ్చేది.

ఉన్నట్టుండి అతను మూడునెలలపాటు అయిపులేడు. అంతకుముందు రెండు నెలల ఫీజు కట్టలేదు. ఆ తర్వాత అతనొచ్చినప్పుడు నేను కోప్పడబోయాను. నాకప్పటికి అతని ఉద్యోగమేంటో, ఎంత జీతం వస్తుందో తెలీదు. ఆ సందర్భంగా అతను తన గురించి చెప్పిన కథ ఇది. ఆఫీస్లో స్టాఫ్ ఎలా మాట్లాడారో నుంచి, అప్పటికి కాకినాడలో బుడంపేటకి ఎలాంటి పేరుందో వరకూ పూసగుచ్చినట్టు చెప్పుకొచ్చాడు. ఆ నెలలోనే తనకి లైన్ హెల్పర్ గా పెర్మనెంట్ ఉద్యోగమయ్యిందని, నెలకి 520రూ జీతం వస్తుందని ఇకమీద ఫీజు బకాయిలేకుండా కట్టేస్తూ ఉంటానని ఆనందంగా చెప్పాడు. ఇది జరిగిన 1987 నాటి రేట్లపకారం లెక్కలోస్తే ముగ్గురు పిల్లల్లో ఆ జంట బతకాలంటే కష్టమే అతి పొదుపుగా జీవిస్తే తప్ప.

అప్పటి ప్రభుత్వం ఇంకో తమాషా చేసింది. టీచర్ ట్రైనింగ్ అయి ఉన్నవాళ్ళకి డైరెక్ట్ గా ఉద్యోగాలివ్వకుండా 380రూపాయల జీతంతో టెంపరరీ టీచర్ గా వేసుకుంది. వాళ్ళ జీవితాలు రోజు కూలీలకన్నా కనాకష్టంగా ఉండేవి.

అలా ఆ బతుకుల పరిశీలన నుంచి ఈ కథ పుట్టింది.



ఆశాజీవులు

పల్లె , పట్నం కాని ఊళ్ళో టెలిఫోన్ ఆఫీసది.

ఎక్స్ప్రెంజి రాగానే జె.యి.గారు అందించిన కవరు చూసుకుని రాంబాబు తికమకపడిపోయాడు.

స్త్రాఫంతా ఎవరి సీట్లో వాళ్ళు అప్పుడప్పుడే సర్దుకుంటున్నారు. ఆపరేటర్ కమలినీ ఎప్పట్లాగే చిన్న అద్దంలో చూసుకుంటూ మూతినీ సున్నాలా చుట్టి లిప్స్టిక్ వేసుకుంటోంది.

"ఏంటోయ్ రాంబాబూ! ఆవదం తాగినట్టు మొహం పెట్టావ్?" అడిగాడు మెకానిక్ రమణమూర్తి.

చటుక్కున అటువైపు నడిచాడు రాంబాబు.

పామును పట్టుకున్నట్టు రెండు వేళ్ళతో కవరు అంచును పట్టుకుని "దీన్లో ఏముందో కొంచెం చదివి చెబుదురూ" అన్నాడు.

రమణమూర్తి ముఖంలో ప్రశ్నార్థకం తాండవిస్తూండగా కవర్ని చించి లోపలి కాయితాన్ని బైటికి లాగాడు. టైపు చేయబడిన ఆ నాలుగు లైన్ల వెంట రమణమూర్తి కళ్ళు పరుగెడుతూంటే రాంబాబు గుండెల్లో రైళ్ళు పరుగెత్తాయి.

"కొంపతీసి ఈ చిన్న ఆధారం కాస్తా ఊడిపోలేదుకదా?"

చదవడం ముగించిన రమణమూర్తి కాయితాన్ని మడుస్తూ "ఏం మనిషినయ్యా బాబూ! టెంట్ క్లాస్ పాసయ్యావ్, ఈ మాత్రం చదువుకోలేవూ? వెనకటికెవడో.."

"అబ్బా, అసలందులో ఏవుందో చెబ్బురూ చంపక"

"చెప్తాను, మరి పార్టీ ఇస్తావా?"

"ఇదేదో శుభవార్తే" అనుకున్నాడు రాంబాబు. జన్మంలో శివరాత్రిలా వచ్చిన ఆ శుభవార్తని ఎంజాయ్ చెయ్యనివ్వకుండా పార్టీపేరు చెప్పి భయపెడుతున్నాడీ దుర్మార్గుడు అనుకున్నాడు లోలోపల.

"ఏంటోయ్, పార్టీ అడిగేనని తిడుతున్నావేంటి కొంపదీసి" తన జోకకి తనే పగలబడి నవ్వాడు రమణమూర్తి.

"చెప్పండి సార్."

"చెప్పున్నా విను, ప్రస్తుతం నువ్వు చేస్తున్న కేజువల్ లేబర్ ఉద్యోగం నుంచి విముక్తి పొంది, హెల్పర్గా రూపుదాల్చబోతున్నావ్"

"నిజమా సార్" ఆయన చేతులు పట్టుకుని ఊపేసాడు రాంబాబు.

రూపాయి ముప్పావలా కూలితో కేజువల్ లేబర్గా మూడువందల అరవైరోజులు పనిచేస్తే హెల్పర్గా పర్మనెంట్ జాబ్ వస్తుందన్నారు. వరసగా అన్నిరోజులూ పనిచేసే అవకాశం ఏ జె.యి. ఇవ్వలేదతనకి. పనే దైవం అనుకుని కష్టపడి పనిచేసాడు. పట్టువిడవని విక్రమార్కుడిలా ఖాళీ దొరికి, కబురొచ్చినప్పుడల్లా పరుగెత్తుకెళ్ళి పనిచేసాడు. గునపం, పార పట్టుకుంటే చాలు.. విశ్వరూపం ప్రదర్శించి నేలలో గోతులు తవ్వేవాడు. టెలిఫోన్ ఫ్లంభాన్ని అమాంతం పాతేసి అలవోకగా నవ్వేవాడు. చిన్నప్పట్నుంచీ రాంబాబు తిన్నది గంజి అన్నమే అయినా, దేహాధారుడ్యం అతనికి వరంలా లభించింది.

అప్పుడో పదిరోజులూ, అప్పుడో పదిహేనురోజులూ చొప్పున మూడువందల అరవైకాదు, మూడువేల అరవైరోజులు పూర్తిచేసి చాన్నాళ్ళైంది. అతని కూలి రూపాయి ముప్పావలా క్రమంగా పెరుగుతూ వచ్చి పదకొండు రూపాయల అరవైపైసలైంది.

ఇప్పుడీ హెల్పరు ఉద్యోగానికి నెలకి అయిదువందల ఇరవైరూపాయల జీతం గవర్నమెంటువారు నిర్ణయించినది. ఎప్పుడైనా సెలవు పెట్టినా ఆరోజు కూలి కత్తిరించబడదు. రోజుకి పదకొండు రూపాయల అరవైపైసలు కాస్తా పదిహేడు రూపాయల ముప్పై పైసలుగా మారబోతోంది. అతనికి టీ, సిగరెట్టులాంటి అలవాట్లు లేవు గనక ఆ చిల్లరంతా మిగులే కాకపోతే, ఇరవై ఏళ్ళకే పెళ్ళి చేసేసి, తన ముచ్చట తీర్చుకున్న ముసలాయన ధర్మమా అని ముగ్గురు పిల్లల తండ్రి అతను. ఈ మధ్యనే కొడుకు మీద తన బరువును ఇంకా మోపడం ఇష్టంలేక పరలోకానికి ప్రయాణం కట్టాడు అతని తండ్రి.

"అప్పుడప్పుడూ టి.ఎలూ, డి.ఎలూ ఇంక మనవాడి పని రూపం రుసుకారా భుజాలు చిరిగిన చొక్కాలు వేసుకుని తిరగక్కర్లేదు. పుట్టింట్లో ఉన్న భార్యాపిల్లల్ని వెంటనే వెళ్ళి తీసుకొచ్చేసి కాపరం పెట్టేస్తాడు" అని అందరికీ వినబడితూ ప్రకటించేసాడు రమణమూర్తి.

అందరూ అతని చుట్టూ మూగి "కంగాచ్యులేషన్స్యోయ్" అని అరిచారు.

"టీలకి ఆర్డరిచ్చెయ్యనా?" రమణమూర్తి.

"ఎఁవిటి, ఉత్తటీనా? స్వీటూ, హాటుగ్లా.." మరో సుబ్బారావు ఆశగా అడిగాడు. రాత్రి అతను ఆలస్యంగా ఇంటికెళ్ళినందుకు అలిగి అతని భార్య ఉదయం టిఫినేం చెయ్యలేదు. ఆకలి దంచేస్తోంది.

అందరికీ సమాధానంగా ఖాళీ జేబుల్ని బోర్లించేసాడు రాంబాబు.

"అప్పు పెడదామా గురూ?" గుసగుసలాడాడు క్లర్కు అప్పారావు.

"ఆ పని మాత్రం చెయ్యకు. అతను మూడునెలలు ట్రయినింగుకు వెళ్ళి రావాలి. గవర్నమెంటుతనికి ట్రైనింగ్ పిరియడ్లో నెలకి వందరూపాయలు మాత్రం ఇస్తుంది. అప్పు పెడితే అయిదో నెల్లోగానీ నీ అప్పు తీరదు" హెచ్చరించాడు లైన్మేన్ రాఘవరావు.

"అయ్ బాబోయ్" తలవంచుకుని తనపనిలో మునిగిపోయాడు అప్పారావు.

అదుగో - అలా మొదలైంది రాంబాబు మహర్షాతకం.

ఇల్లు అని పిలవబడే నాలుగంకణాల పాకలో కొచ్చి ఇంట్లో సామాన్లన్నీ లెక్కపెట్టాడు. అవన్నీ అతని తల్లి తాలుకు సామాన్లు. ఒక బిందె, రెండు కంచాలు, ఒక చెంబు, గ్లాసు, నాలుగు సత్తుగిన్నెలు, వాటిని సంచిలో వేసి మూట కడుతుంటే అతనికి చాలా దిగులేసింది. అతనికి పదేళ్ళ వయసులో పోయిన తల్లి చేతుల్లో మసలిన ఆ సామాన్లంటే అతనికి చాలా ఇష్టం. కానీ, తప్పనిసరి పరిస్థితుల్లో వాటిని అమ్మెయ్యాలి రావడంతో అతని కళ్ళల్లో నీళ్ళూరుతున్నాయి.

మరో సమస్య అతని ముందు నిలిచింది. పక్కా ఉద్యోగం వచ్చాక తీసుకెళ్తాను. పుట్టింట్లో ఉంచిన భార్య వస్తే.. తను అప్పుడు మళ్ళీ ఈ సామాన్లన్నీ కొనగలడా? పేదింట పుట్టిన అతనికి భార్యకి పుట్టింటివాళ్ళు గిన్నెలూ తప్పేలాలూ ఇస్తారని అతను అనుకోవడంలేదు. అలా ఇమ్మనడం ధర్మమూకాదు. ఇంచు మించు ఏడేళ్ళుగా తన భార్యనీ, పిల్లల్ని సాకుతున్న మామగార్ని మరిక బాధించలేడు. ఆ పల్లెటూళ్ళో పారోహిత్యంతోనే బండి లాక్కొస్తున్న మామగారంటే భక్తి గౌరవము అతనికి. ఇన్నాళ్ళూ ఆయన్ని బాధపెట్టాడు. ఇంకెంత? మూడునెల్లు ఇట్టే తిరిగి, నాలుగో నెలాఖర్లో జీతం అందుకుని భార్యని కాపరానికి తీసుకొచ్చేస్తాడు.

అప్పుడావిడొచ్చి అయ్యగారి నట్టిల్లలా ఉన్న ఈ ఇంటిని చూసి ఏమనుకుంటుందో..?

'అప్పటి విషయం అప్పుడే చూసుకుందాంలే' అని నచ్చచెప్పుకున్నాడు చివరికి.'

చిరుగులు కనిపించకుండా కుట్టుకున్న జత బట్టలూ, ఒక తుండుగుడ్డా సంచిలో కుక్కుకుని, సామాన్లు అమ్మగా వచ్చిన డబ్బుల్లో కాకినాడ బస్సెక్కాడు రాంబాబు ట్రైనింగుకోసం.

మొదట్రోజు ఊరంతా కాళ్ళరిగేలా తిరిగినా అతనికి అందుబాటులో రూమేదీ దొరకలేదు. రోజంతా ఏ ఎండనబడి తిరిగినా, రాత్రికి తల దాచుకుందుకు ఓ నీడ కావాలిగదా! తిరిగి తిరిగి చివరికి బుడం పేటలో అరవై రూపాయలకి ఓ గది సంపాదించగలిగేడు.

వయసాచ్చినప్పటినుంచి టెలిఫోన్ స్థంభాల కోసం గోతులు తవ్వడం, బరువులు మోసుకెళ్ళడం తప్ప పట్నం బతుకుల బండాలెరగని రాంబాబు రెండోరోజే ఆలస్యంగా రూముకొస్తూ పోలీసుల చేతిలో చిక్కాడు. రైడింగ్లో దొరికిన విటుడుగా అతని పేరు స్టేషన్ రిజిస్టర్లో నమోదైపోయింది. చావు తప్పి కన్నులొట్టపోయి బ్రతుకు జీవుడా అని బైటపడేసరికి అతని తలప్రాణం తోకకొచ్చింది. చేతిలో ఉన్న డబ్బులు కాస్తా ఊడ్చిపెట్టుకుపోయాయి.

ఆ పరిస్థితులలో అతన్ని తోటి ట్రైనిస్ ఆదుకున్నారు. వాళ్ళ పుణ్యమా అని రెండుపూటలా భోజనం చెయ్యగలిగాడు.

నెలాఖరున స్టయిఫండ్ వందరుపాయలు చేతికొచ్చేసరికి అతనికి అంతులేని ఆనందం కలిగింది. అంత డబ్బు ఒక్కసారిగా కళ్ళజూడడం అతనికదే మొదటిసారి. కనీసం వందసార్లైనా కళ్ళకద్దుకున్నాడు. వందనోటును కాగితంలో చుట్టి, సంచికి అట్టడుగున దాచేసి, ఆ డబ్బుతో ఏమేమి కొనొచ్చో కలలు కన్నాడు.

మర్నాడు -

రూంలో ఉన్న ట్రైనీసంతా కలిసి తలా డెబ్బై అయిదు రూపాయలు వేసుకుని బియ్యం, పప్పులూ తెస్తూ వుంటే, తలాపాతిక రూపాయలు కలిసి ఇంటద్దెకడుతూ ఉంటేను చూసాకా తన తప్పదం తెలిసాచ్చిందతనికి. వెంటనే లేచి కాగితం విప్పి, తనవంతుగా వందరుపాయలు ఇచ్చేసాడు.

చివరి నెలలో అయిదు రూపాయలు మాత్రం తీసుకుని, తొంభై అయిదు ఇచ్చేసాడు.

ఆ అయిదు రూపాయలూ అతన్ని అతని ఊరికి చేర్చాయి.



మర్నాడు ఉదయాన్నే లేచిపోయాడు. భుజం మీది చిరుగును పదోసారి కుట్టి, షర్టు వేసుకున్నాడు.

ఏదో తెలియని ఆత్మవిశ్వాసంతో ఆఫీసులోకి అడుగుపెట్టాడు. చిరునవ్వుతో జె.ఇ రూంలోకి వెళ్ళిన అతను ముఖం మాడ్చుకుని వెంటనే తిరిగి వచ్చేసాడు.

"ఏంవోయ్ రాంబాబు. ఎప్పుడు రాక?" రమణమూర్తి పలకరించాడు రాంబాబు వేగిరం అటు నడిచాడు.

"సార్, నేనీ జాబ్లో జాయినవ్వాలంటే ఆరువేలు డిపాజిట్టు కట్టాలని ఎవ్వరూ ఎందుకు ముందుగా చెప్పలేదు?" నిష్ఠూరంగా అన్నాడు.

"ఇది బావుంది, నీకు తెలుసుకున్నాం. ఏదో, ఇంగ్లీషులో వచ్చిన ఆర్డరు చదవడం రాదంటే సహజం కాని, ఇలా జాబ్ రూల్స్ అండ్ రెగ్యులేషన్స్ తెలియవనుకోలేదు"

"నిజంగా తెలీదుసార్, నన్ను నమ్మండి"

"అయితే, ఇప్పుడేం చెయ్యమంటావ్?"

"మూర్తి సార్, ఇవి చేతులు కావు కాళ్ళనుకోండి. నాకీ సహాయం చేసిపెట్టి నా బతుకు నిలబెట్టండి." రమణమూర్తి చేతుల్ని పట్టుకుంటూ అన్నాడు రాంబాబు.

"పోనీ ఓ పని చెయ్యి. ఇప్పుడు అర్జెంటుగా ఎల్.ఐ.సీ పాలసీ తీసుకో అది చాలు నీకు సెక్యూరిటీ చూపించడానికి."

రమణమూర్తి ప్రైవేటుగా ఎల్లెసీ ఏజెంటు.

'ఆయనే ఉంటే మంగలెందుకు?' అని తండ్రి తరచుగా వాడే సామెత గుర్తుకొచ్చింది. కానీ, పైకనలేదు.

"అదీ జరిగేపని కాదంటావ్, ఇంకెలాగయ్యా నీతో?"

"పోనీ ఓ పని చెయ్యకూడదూ" అన్నాడు సుబ్బారావు.

కీ ఇచ్చిన బొమ్మలూ సుబ్బారావు వైపు తిరిగాడు రాంబాబు.

"అడుగుూడిపోయిన సత్తుగిన్నోటుందా?"

"ఎందుకండీ?" అయోమయంగా అడిగాడు.

"ఎందుకేమిటయ్యా, అడుక్కుతిండానికి"

"సుబ్బారావుగారూ!"

రాంబాబు అరిచిన అరుపుకి ఆ పరిసరాలు దద్దరిల్లిపోయాయి. ఫోన్లో ఎవరితోనో ఎడతెగకుండా మాట్లాడుతున్న కమలిని చేతిలోంచి ఫోను జారిపోయింది. ఆవిడ కాటుక కనురెప్పలు భయంతో రెపరెపా కొట్టుకున్నాయి.

ఆ ఆఫీసులో అందరికీ ఆ గొంతు కొత్తది. చేతులు కట్టుకుని మందస్వరంలో మాట్లాడి రాంబాబు గొంతు మాత్రమే తెలుసు అందరికీ.

ఇప్పుడతను అరిచిన అరుపు అరుపులా లేదు. గర్జనలా ఉంది. అగ్ని గోళాల్లా మండుతున్న రాంబాబు కళ్ళనీ, బిగుసుకున్న పిడికిళ్ళనీ చూసి వెనక్కి తగ్గాడు సుబ్బారావు

పళ్ళబిగువున తనను తను కంప్లీట్ చేసుకుని బైటికి నడిచాడు రాంబాబు. వరండాలో నీళ్ళకుండ దగ్గర నిలబడి ఆరుగ్లాసుల నీళ్ళు తాగాడు. కొన్ని నీళ్ళు గుండెల మీద ఒలికి, కొన్ని లోపలికి పోయి అతన్ని కొంత చల్లబరిచాయి. అక్కడే స్వూలుమీద చతికిలబడి ఆలోచించడం మొదలు పెట్టాడు కర్తవ్యమేమిటని. గడుపు లోపల డిపాజిట్టు కట్టకపోతే ఈ అవకాశం కాస్తా చెయ్యి జారి పోవడం ఖాయం వద్దనుకున్నా వచ్చి చెవిలో చొరబడుతోంది లోపలి సంభాషణ.

"అవును.. నాకు తెలికడుగుతాను గురూగారూ! ఇదేవన్నా బేంకు ఉద్యోగమా పాడా డిపాజిట్టు కట్టించుకోవడానికి? ఛఛ పాపం చూడండి, రాంబాబులాంటి వాళ్ళకు ఎంత కష్టమో" సానుభూతిగా అన్నాడు అప్పారావు.

"బాబూ! అవన్నీ గవర్నమెంటు రూల్స్. గవర్నమెంటు చాలా జాగ్రత్తగా వ్యవహరిస్తోందని ఋజువుచేసుకోవడానికి సాక్ష్యాలు. ఈ టెలిఫోన్ సామాన్లు ఉత్తరోత్తరా ఎప్పుడైనా అమ్మేసుకుంటే ఈ డిపాజిట్టులోంచి కట్ చేస్తారు" చెప్పాడు రాఘవరావు.

"డిపాజిట్టుకన్నా ఎక్కువ విలువైనవి అమ్మేసుకుంటేనో?"

"ఏవిటి, ఈ పింగాళీ చిప్పలూ, ఈ పనికిరాని బోల్ట్లూనా?" నిరసనగా అన్నాడు కృష్ణ, అతనింకా కొత్తవాడు.

"అన్నన్నా, అలా తీసిపారేయకు. రూల్స్ లో రూల్స్ మారి." "

"ఇంతకీ.. రాంబాబు ఏం రెచ్చిపోయాడండీ బాబూ!" సుబ్బారావు.

"ఇలాంటి వాళ్ళు రేప్పొద్దున్న టెర్రరిస్టులుగా మారిపోయినా మారిపోతారు. కావాలంటే ఇది చూడండి." పేపరు విప్పబోయాడు రమణమూర్తి. అతనికి పేపర్లో వార్తలన్నిటికన్నా పంజాబ్ లో టెర్రరిజం గురించిన వార్తలంటే ఇష్టం. ఆఫీసులో ఎప్పుడూ అందర్నీ చుట్టూ చేర్చుకుని ఆ వార్తలు చదువుతూ, వాటికి చిలవలూ పలవలూ కల్పించి వివరిస్తుంటాడు.

"అది సరేనండి, మనం అంతా కలిసి రాంబాబుకి ఏదైనా సాయం చెయ్యలేమంటారా?" అడిగాడు కృష్ణ.

"బాబూ! ఆ మాటకొస్తే మనమంతా ఆ రాంబాబుకన్నా ఏవీ మెరుగ్గాలేం. కాకపోతే ఇస్తే గుడ్డలేసుకుని నీట్ గా కనిపిస్తూ లోకాన్ని మభ్యపెట్టేస్తున్నాం. ఏ నెల జీతం ఆనెల ఫస్ట్ తారీఖునే అప్పులవాళ్ళందరికీ పంచెయ్యడం, మళ్ళీ ఫస్ట్ పుడొస్తుందా అని ఎదురు చూడడం, బ్రహ్మచారివి కాబట్టి ఏవైనా దాచావేమో నువ్వే ఆ సాయమేదో చెయ్యి."

కృష్ణ మరిమాట్లాడలేదు.

"ఇంకో సంగతి, చిన్నదో చిటుకుదో తలదాచుకునేందుకు సొంతగూడు అతనికొక్కడికే ఉంది ఊళ్ళో. నెలనెలా జీతంలో మూడోవంతు అద్దెకింద జమకడుతూంటే ప్రాణం ఒకటే కొట్టుకుంటుంది నాకు. ఇప్పటి ఈ మండిపోతున్న రేట్లలో మనలాంటి వాళ్ళు దాచేదేవుంటుంది?"

చెవిలో దూరుతున్న సంభాషణను నిర్లిప్తంగా వింటూ ఉన్న రాంబాబుకు రమణమూర్తి అన్నమాటలో తలలో ఏదో మెరుపు మెరిసినట్లయింది. చివాలున లేచి పరుగెత్తినట్టే బైటికి వెళ్ళిపోతున్న రాంబాబుని వరండాలో స్థంభానికానుకుని బీడీ కాల్చుకుంటూ తన్మయత్వంలో మునిగిపోయిన అటెండరు గంగరాజు ఆశ్చర్యంగా చూసాడు. రాంబాబు గుడెసె పక్కమేడలో ఉంటున్న షావుకారు

సత్తిరాజు మేడపక్క దిట్టబొమ్మలా ఉన్న గుడిసెను కొనేసి అక్కడివరకూ తన కాంపౌండువార్లను పెంచేయాలని ఎప్పట్నుంచో అనుకుంటున్నాడు.

ఆ తరుణం ఇప్పుడొచ్చింది.

అవసరం రాంబాబుది కాబట్టి సరిగ్గా ఆరువేలకి ఒక్కపైసాకూడా ఎక్కువివ్వలేదు సత్తిరాజు.

ఆరువేలూ కట్టేసి, అరైంటుగా ఉద్యోగంలో జాయిన్‌పోయాడు రాంబాబు.

ఊరంతా తిరిగి తిరిగి నూట ఏబైరూపాయలకి గదిన్ర అద్దె ఇల్లు సంపాదించి భార్యనీ, పిల్లల్నీ తీసుకొచ్చి సొంతకాపురం పెట్టాడు. దాంతోబాటు పచారీ కొట్లో, బియ్యం కొట్లో అప్పుకూడా పెట్టాడు. పుట్టింట్లో ఉన్నప్పుడు రాంబాబు అప్పుడప్పుడు ఇచ్చిన పదీ పరకా దాచి ఉంచించి మహాలక్ష్మి. ఆ డబ్బుల్లో మొదటి నెల జీతం అందేవరకు ఎలాగో గడిపేసారు.



ఆరోజు ఘస్టు తారీఖు.

జీతం అందుకున్న రాంబాబుకి చాలా గర్వంగా ఉంది. గాలిలో తేలిపోతున్నట్లుంది. నరాలన్నీ తీగలుగా మారి సంగీత స్వరాలను ఆలపిస్తున్నట్లుంది. జేబు ఎంతో బరువుగా అనిపిస్తోంది.

మాటలేవిటి? అయిదువందల ఇరవైరూపాయలు.

ఈ డబ్బంతా ఒక్కసారిగా భార్య చేతిలో పోస్తే చాలా సంతోషిస్తుంది. తనలాగే మహాలక్ష్మికూడా ఇంత డబ్బును ఒక్కసారిగా చూసుండదు.

పాప, మహాలక్ష్మికి ఒక చీరకొనిపెట్టాలి. ఆవిడకున్న మూడు చీరలూ జీర్ణస్థితిలో ఉన్నాయ్, పిల్లలకి కూడా కొనాలి. ఆ మాటికొస్తే తనకి మాత్రం ఈ భుజాలు చిరిగిన చొక్కాలు తొడుక్కుని ఆఫీసుకి వెళ్ళడం సిగ్గుగా ఉంది.

అతని కలలంకా పూర్తికాకుండానే ఇల్లోచ్చేసింది.

అప్పుడే మొహం కడుక్కుని బొట్టుపెట్టుకున్నట్లుంది, మహాలక్ష్మి పాత చీర కట్టుకున్నా, నలిగిన కాగితంలోని పాల ముత్యంలా శుభంగా ఉంది. పెద్దపిల్లలిద్దర్నీ కూర్చోబెట్టుకుని అక్షరాలు దిద్దిస్తోంది. చంటిదాన్ని ఒళ్ళోవేసుకుని నిద్రపుచ్చుతోంది.

రాంబాబును చూసి, పాపాయిని పడుకోబెట్టి, నవ్వుతూ ఎదురొచ్చింది. జేబులో డబ్బు తీసి భార్య చేతిలో పెట్టి బరువు దించుకున్నట్టు ఫీలయ్యాడు రాంబాబు.

"నీకు నచ్చిన చీరాకటి కొనుక్కో" అని కూడా అన్నాడు.

మహాలక్ష్మి నవ్వింది. వేరుగా కాపరం పెట్టకపాపాయినా, ఆ అమ్మాయికి అప్పటికే ఇల్లుచక్కబెట్టుకోవడం క్షుణ్ణంగా తెలుసు.

నూటయాభైరూపాయలు భర్తచేతికిచ్చి ఇంటివాళ్ళకి అద్దె ఇచ్చేసి రమ్మంది. మరో నూటయాభై రూపాయలు బియ్యం కొట్లో ఇచ్చేసి, మళ్ళీ అప్పు తెప్పించింది.

వంద భర్త చేతికిచ్చి ఒక జత బట్టలు తెచ్చుకోమంది.

చివరికి పచారీ కొట్లోని సరుకుల ధరలు గుర్తుకొచ్చి ఆమె గుండె గుభేలుమంది. చేతిలో మిగిలిన నూటఇరవై రూపాయలు పాపాయి పాలకి సరిపోతాయి. ఆ రాతంతా నిద్రపోకుండా భార్యభర్తలిద్దరూ తర్తన భర్తనలు పడి ప్రస్తుతానికి కనీసం మరో రెండు వందలు అప్పుచేస్తే కానీ గడవదని తేల్చుకున్నారు.

రెండో తారీఖు ఉదయాన్నే రాంబాబు అప్పు ఇచ్చేవాళ్ళని వెతుక్కుంటూ బయలుదేరాడు.

అప్పుడే స్నానం చేసిన మహాలక్ష్మి దేవుడి పటానికి దండం పెడుతూ

"భగవంతుడా! చుట్టూల్ని, పిలవకుండా వచ్చే చుట్టూల్లాంటి రోగాల్ని మా ఇంటికి రానీకు" అని కోరుకుంటోంది.

అంతకాలం తమని ఆదుకున్న ఏకైక బంధువు ముసలి తండ్రి కళ్ళలో మెదిలాడు ఆమెకి.

కనుకొలుకుల్లో నిలిచిన నీటి చుక్కల్ని గోటితో మీటేసి నవ్వుతూ పిల్లల్ని లేపడానికి వెళ్ళింది.

(పిల్లల కాన్వెంటు చదువులు, సినిమాలులాంటి 'లగ్గరీస్' కలలోకి కూడా రాని రాష్ట్రపభుత్వ పాఠశాలలోని టెంపరరీ టీచర్స్ కి

ఈ కథ అంకితం. వాళ్ళ జీతం 380రూపాయలు.)

(ఫిబ్రవరి - 1988 స్వాతి మంత్రి)

(కొనసాగింపు వచ్చేనెలలో)

Post your comments